

AMIRKA TA BAI WA KUNGIYOYIN TAIMAKON KAI DA KAI DALA DUBU DARI DA TALATIN

Ofishin Jakadancin Amirka a Nijeriya ya rarraba gudumawan kufadar ga kungiyoyin taimakon kai da kai guda goma sha uku, domin tallafawa a yunkurinsu na aiwatar da ayyuka masu nasaba da rayuwar mutane na yau da kullum.

Goma sha daya daga cikin kungiyoyi goma sha ukun zasu kaddamar da ayyuka ne da suka hada da gina azzuzzuwan karatu a makarantun firamare da samar da ruwan sha a yankunan karkara da samar da littattafan karatu a makarantun sakandare da kuma shirin samar wa mata ayyukan yi. Sauran kungiyoyin biyu kuma sun samu taimako ne domin su gudanar da shirye-shirye a fannin karfafa tsarin dimokuradiyya da kare 'yancin bil-adama.

A jawabinsa yayin bada taimakon, Jakadan Amirka a Nijeriya, Ambasada John Campbell, ya ce babban burin tsarin bada taimakon shine, tallafawa jama'a domin cimma nasarar kammala ayyuka da zasu inganta rayuwar al'uma. Ambasada Campbell yayi nuni da cewa ta hanyar taimakawa domin gina asibiti ga misali, Amirka na bada gudumawar da ta dace wajen ingantawa da samar da lafiya mai dorewa a kasar. Ya kara da cewa "a al'uma mai cike da koshin lafiya ne kawai mutanenta kan rayu cikin walwala."

A kan tallafin karfafa dimokuradiyya da kare 'yancin bil-adama kuwa, Ambasada Campbell ya ce Amirka ta yi imani cewa akwai bukatar taimakawa kasashe masu tasowa da suka karbi tsarin dimokuradiyya, ya yi nuni cewa wannan tallafi da aka ba wa kungiyoyin babbar alama ce ta irin goyon baya da Amirka ke bai wa Nijeriya domin cigabanta da kuma karin walwala tsakanin jama'arta.

Kungiyar Musulmi ta Muslim Welfare League da ke Ilori a Jihar Kwara ta samu gudumawar dala dubu huɗu da dari uku da arba'in da biyu ko kuma naira dubu dari biyar da saba'in da takwas da dari uku da huɗu. Kungiyar za ta yi amfani da kuɗin wajen samar da takardun karatu ga makarantun sakandare guda huɗu a garin na Ilori. Akwai kuma kungiyar gama kai ta Ewu Community Development Committee daga Jihar Ribas da ta samu dala dubu biyu da dari biyu da hamsin da uku, kwatankwacin naira dubu dari uku kenan, domin sayan kayan aiki a asibitin garin Ewu.

Kungiyar Kristoci ta Handmaids of the Holy Child Jesus ta samu tallafin dala dubu takwas da dari biyu da tamanin da biyu ko kuma naira miliyan daya da dubu dari da uku don samar da rijiyoyin burtsatse a makarantun naƙasassu a ƙaramar hukumar Jas ta Arewa. Ita kuma Kungiyar Adventist Development and Relief Agency daga garin Ibaji da ke Jihar Kogi ta samu dala dubu biyar da dari takwas da saba'in da uku, watau kimanin naira dubu dari bakwai da tamanin da biyu da dari da tamanin da tara. Kungiyar zata gina rijiyoyi ne a al'umomi uku da ke yankin na Ibaji.

Daga Jihar Adamawa kuwa Kungiyar Garkida Development Association ce aka bai wa taimakon dala dubu tara da dari bakwai da sittin da biyu, kimanin naira miliyan daya da dubu dari uku kenan domin samar da ruwan sha mai tsabta a garin Garkida da kuma tona rijiyar burtsatse domin ban ruwa a cibiyar shuke-shuke da ke garin. Kungiyar Peoples Unity Forum wacce ta samu dala dubu biyar da dari biyar da goma sha tara watau naira dubu dari bakwai da talatin da biyar za ta samar da takardun karatu ta kuma gina azuzuwa biyu a Wusasa da ke Zariya.

A Jihar Gombe kuma Kungiyar Kwen Community Development Association ne daga garin Kaltungo ta samu tallafin Amirka na dala dubu biyar da dari huɗu da shida, kwatankwacin naira dubu dari bakwai da ashirin domin gina dakunan karatu uku a makarantar firamare ta Kwen. Kungiyar Ruwandorawa Progressive Union daga Maru a Jihar Zamfara ta samu dala dubu biyar da dari huɗu da arba'in da huɗu, kimanin naira dubu dari bakwai da ashirin da biyar kenan, zasu kakkafa injunan matsan mai ne a yankin na Maru.

Wata Kungiyar kuma daga Zariya da ta samu taimakon itace Kungiyar Harama Women Community Development da aka bai wa dala dubu tara da dari da ashirin da daya, watau naira miliyan daya da dubu dari biyu da goma sha huɗu da dari bakwai. Wannan gudumawa don samarwa mata ayyukan yi. Youth Training Organization Center da ta samu dala dubu huɗu da dari shida da goma, kungiya ce daga Nidgo Uvuru a Jihar Imo, kuma zata gudanar da ayyukan samar da ruwan sha ne a yankin.

Har ila yau, a garin Isiala Mbanu a Jihar Imo, Kungiyar Congregation of the Sisters of Immaculate Heart of Mary Mother of Christ ta samu taimakon dala dubu tara da dari uku da tamanin da shida, daidai kenan da naira miliyan daya da dubu dari biyu da hamsin domin su gina cibiyar samar da ruwan sha ga kayyukan Ipka Mbeke da Isiala Mbanu.

Kungiyoyi biyu da aka ba wa taimako a fannin karfafa dimokuraɗiyya da 'yancin bil adama sune Women's Consortium of Nigeria da ta samu dala dubu talatin da tara da dari shida da chasa'in da uku, watau naira miliyan biyar da dubu dari da bakwai, saboda ayyukan wayar wa jama'a kai kan fataucin kananan yara da 'yan mata. Sai kuma Development Resource Initiative da aka bai wa dala dubu ashirin da dari uku da bakwai, kimanin naira miliyan biyu da dubu dari shida da goma sha uku domin shirya tarurrukan bita kan dangatakar mulki mai adalci da ba da hakkin jama'a da ke wuyan jami'an hukuma da kananan hukumomi.